



## FRANS GALEA

### skultur imsemmi għal San Frangisk 1945 - 1994

**F** iż-żmien li qattajt inservi bhala patri fi hdan il-komunità Frangiskana ghar-rdoss tal-Bażilka ta' San Frangisk f'Assisi, fettilli nohloq website bil-Malti dwar dan il-qaddis fqajjar. F'wahda mit-taqsimiet iddedikata għall-*Kultura Frangiskana*. F'dawn il-paġni hemm ġabra ta' tagħrif dwar artisti li kellhom b'xi mod rabta ma' San Frangisk u l-kontribut li taw fil-qasam ta' l-arti u l-pittura Frangiskana. Fost dawn hemm artisti kbar bhal Cimabue u Giotto. Hemm artikli dwar Michelangelo u Caravaggio u r-rabta tagħhom mal-Qaddis ta' Assisi. Kien xieraq li ma' dawn insemmu u nġhidu xi haġa dwar artist Malti. Dan ukoll kellu b'xi mod rabta ma' San Frangisk – L-iskultur FRANS GALEA.

Ir-rabta ta' dan l-iskultur żaġħazugh Rabti ma' San Frangisk tmur lura lejn l-ewwel mumentu tal-hajja tiegħu. Il-ġenituri tiegħu, Pawlu u Maryann xebba Fenech, ftit wara t-twelid tiegħu, fit-22 ta' Mejju 1945, hadu lil bihom fil-fonti tal-Magħmudija u għażlu li jsejnhulu bl-isem ta' Frans għal San Frangisk ta' Assisi.

Fi tfulitu ċ-ċkejken Frans kien imrobbi b'għożża u tenerezza mill-ġenituri tiegħu, li minghandhom xorob l-

ewwel valuri Nsara. Mat-tfal l-oħra tamparu Frans kien jattendi l-iskola primarja tar-Rabat u filgħaxijiet kien jingabar għad-duttrina fil-qasam tal-Mużew ta' l-istess raħal. Kien hawn li trawmet fih in-namra lejn l-immudellar fit-tafal u l-forom tal-pasturi li kienu jhejju għal żmien il-Milied. Ta' għaxar snin Frans kellu l-okkażjoni jpitte ix-xena għall-presejju l-kbir li s-soċjetà tal-Mużew kienet tagħmel kull sena. Meta kiber ftit ieħor beda jaħdem xi statwi żgħar, fost dawn Frans hadem l-istatwa ta' San Lawrenz fil-kartapesta għall-qasam tal-Mużew.

Meta għadda għall-iskola sekondarja teknika tar-Raħal il-Ġdid, Frans iltaqa' ma' għadd ta' artisti bhala għalliema tiegħu, fosthom Samwel Bugeja, Ġoġ Fenech u Ġanni Bonnici, li kollha ntebħu bil-kwalitajiet taż-żagħżugh u hajruh ikompli l-istudju fil-qasam ta' l-arti. Hekk għamel. Wara li spiċċa l-iskola sekondarja daħal f'dik ta' l-Arti taht l-għajnejn attenti ta' l-artisti Ġoġ Borg u Karmenu Mangion. Frans ha l-istudju bis-serjetà u wasal biex rebah borża ta' studju biex imur jistudja l-iskultura fl-*Accademia di Belle Arti* ta' Firenze. Hawn Frans studja taht surmastrijiet kbar bħalma kienu

Giovanni Chissotti għall-mudellatura u Francesco Cenci għall-fonderija fil-bronż. Waqt li kien Firenze ma setax jonqos li jmur fil-Knisja ta' Santa Croce li jiehdu hsiebha l-Patrijiet Franġiskani Konventwali. Wara s-suċċess fil-korsijiet li ghamel f'din il-belt ta' l-arti, Frans reġa' lura Malta. F'Malta, waqt li bil-kmiem imxammra kien jahdem l-opri tiegħu, kien ukoll għal hafna snin jahdem bhala *medical-technician* fil-mikrobijologija fl-isptar San Luqa u l-aħħar snin kien għalliem ta' l-arti fil-kumpless tas-sixth form fl-Imsida.

## Statwa ta' San Franġisk


L-ewwel darba li ltaqjt ma' Frans kien fl-1981. Dak iż-żmien kont għadni student fil-kulleġġ tagħna għall-kenn tal-Knisja ta' San Franġisk, ir-Rabat. Darba minnhom nirċievi telefonata: kien Patri Ugolin Xerri. Qalli biex immur għand l-iskultur Frans Galea għax dan kien qed jistennieni. Qalli wkoll biex immur liebes it-tonka Franġiskana. Kien joqghod tefgħa ta' ġebbla 'l bogħod mill-Kunvent, sewwa sew fil-pjazza ta' quddiem il-Knisja Kolleġġata ta' San Pawl. Ilbist it-tonka u mort. Ftit wara li habbatt il-bieb ittawlet il-mara tiegħu, li mill-bixra ta' wiċċha għaraft li kienet Filippina. Fethiltli l-bieb u wasslitni fejn żewġha Frans. Sellimna lil xulxin u mill-ewwel qalli għalfejn kien bagħat għalija. Kien qed ihejji mudell fit-tafal ta' statwa ta' San Franġisk li kien qabbdu jagħmel Patri Ugolin biex titpoġġa quddiem il-Knisja ta' Sant'Anna fil-wied tal-Pwales f'San Pawl il-Baħar. Frans xtaq jara mill-qrib kif inhu mfassal il-kappoċċ tat-tonka li kelli fuqi halli jkun jista' jfassal dak ta' l-istatwa. Talabni niehu ftit tal-paċenzja bih. Ghidtlu: "Bil-qalb kollha!" Talabni noqghod f'ċerta pożizzjoni b'id wahda mgħollija kif kienet ix-xbieha tal-qaddis li kien qiegħed inaqqax fit-tafal. Ghamilt kif qalli u qgħadt fil-pożizzjoni li xtaq. Frans kien pront tela' fuq banketta ċkejna. B'għajn wahda fuqi u ohra fuq it-tafal ta' quddiemu, Frans beda bl-istrumenti f'idejh jimmudella l-kapoċċ tal-qaddis Franġisku fuq dak tiegħi. Bla hsieb spicċajt il-mudell, imqar għal ftit ħin, ta' l-iskultur Frans Galea!

L-istatwa ta' San Franġisk tlestiet u tqiegħdet fil-post mahsub għaliha fil-Pwales biswit il-Kappella ta' Sant'Anna. Dak in-nhar tal-kxif u t-tberik ta' l-istatwa ma setax jonqos li jkun hemm ukoll l-iskultur Frans Galea.

Wara dak in-nhar għaddew aktar minn sitt snin. Lil Frans ma rajtu qatt aktar. Dik il-ħabta Frans Galea kien imqabbad jagħmel xogħol b'rabta mal-hidma vokazzjonali. Fl-1983 kien ikkommissjonat jahdem statwa tal-Madonna għas-seminarju tad-djoċesi f'Tal-Virtù. Din l-istatwa



Marjana ta' Frans tlestiet u tberket mill-Kardinal Salvatore Pappalardo fis-17 ta' Settembru 1983. Waqt l-ewwel żjara tal-Papa Ġann-Pawl II f'Malta fl-1990 kienu pprezentawlu kopja fil-bronż tal-buzzett ta' din l-istatwa ta' l-iskultur Galea.



## Omm is-Sejha Franġiskana

Sadantant, sirt saċerdot, mort inkompli l-istudji tiegħi f'Ruma u rġajt lura Malta fl-1987. Il-hidma li l-provinċja tal-Franġiskani Konventwali talbet minni kienet dik fil-qasam tal-vokazzjonijiet. Kienet hidma maż-żgħażaġh biex ngħinhom jiskopru t-triq li l-Mulej kien qiegħed isejhilhom għaliha. F'dak iż-żmien kienet qed toqrob is-Sena Marjana ta' l-1988. Bhala



parti mill-hidma vokazzjonali nibtet l-idea li din tibqa' titfakkar bi statwa tal-Madonna fil-kjostru tal-kunvent ta' Birkirkara. Il-ħsieb ta' l-istatwa Marijana kiseb l-approvazzjoni tal-Komunità u tal-Provinċjal.

Meta konna qed naħsbu lil min sa nqabbdu, f'moħħi kelli lil Frans Galea. Mort infittxu r-Rabat u sibtu. Kif bdejt ngħidlu bil-ħsieb ta' l-istatwa għajnejh xegħlu. Mill-espressjoni ta' wiċċu fhimt mill-ewwel li kellna x-xilep ġewwa. Qtajtha mill-ewwel li Frans kien sa jgħid iva u jaċċetta li jidhol għax-xogħol. Urejtu d-disinn li kont hażżiżt jien biex nagħtih idea x'kellna f'moħħna u hallejt ix-xogħol u l-bqija f'idejh. Ma għaddewx wisq ġimghat, ġie f'fittixni u ġieb miegħu buzzett tat-tafal ta' l-istatwa.

Is-sugġett ta' l-istatwa kien: *Marija Omm is-Sejha Frangiskana*. Marija b'idha l-lemnija qed tipponta lejn il-Vangelu – ir-Regola u l-hajja tal-Patrijiet Frangiskani – li qed iżżomm f'idha l-oħra. Marija fl-istatwa hija liebsa bħal uliedha u l-ulied ta' Frangisku, jiġifieri biċ-ċoqqa, bil-kurdun u bil-kaġġ li fuq wara hu aktar fit-tul, ġej għat-tond u mlibbes fuq rasha bħallikieku velu. Min-naħa tas-sieq tal-lemn minn taht l-ilbies jidhru herġin tliet hamimiet, simbolu tal-paċi u fl-istess hin tal-voti. Dan bħallikieku Marija, Omm is-Sejha Frangiskana, qed tnissel it-tliet kunsilli evangeliċi tal-faqar, l-ubbidjenza u s-safa. L-istatwa tistrieħ fuq pedestal tal-konkos miksi b'ġebel rustiku li fuqu hemm il-kliem: *Omm is-Sejha Frangiskana*.

## Fil-Kjostru ta' Kunvent Frangiskan

Kellna l-ħsieb li l-istatwa tinkixef fl-okkażjoni ta' Jum l-Omm, li ħabat fit-8 ta' Mejju 1988. Ma niftakarx kemm-il darba tlajt ir-Rabat biex nara l-



istatwa tiehu s-sura. Fix-xogħol tiegħu Frans kien paċenzjuż u metikoluż. Serrahli moħħi li sa dak in-nhar ta' Jum l-Omm l-istatwa tkun lesta.

Għal nofs April tlesta l-pedament li kien meħtieġ bħala bażi u l-pedestal. Frans niżel mir-Rabat bil-vann u ġieb miegħu l-forma tal-Madonna fil-ġibs. Ġieb miegħu kemm kien meħtieġ żrar, ramel u siment, u l-ġhodod biex jibda l-aħħar fażi ta' l-istatwa. Frans, b'sengħa ta' mghallem li kien, poġġa l-mudell tal-ġibs fuq il-pedestall fejn kellha tieqaf l-istatwa u beda jhallat il-materjal biex ihejji l-konkoss halli jimla l-forma. Biex jagħtu daqqa t'id ġew l-istudenti Frangiskani tal-kulleġġ. Dawn, fuq l-indikazzjonijiet ta' l-iskultur, bdew iħalltu u jhejju l-konkos, u Frans, b'sengħa kbira beda jixħtu fil-forma min-naħa ta' fuq, filwaqt li jdeffes vireg ta' l-azzar biex iżzommu u jorbtu x-xogħol. Sa kmieni wara nofs in-nhar ix-xogħol tal-konkos u tal-mili

**Lemin:** l-idea li kellu P. Thomas Calleja ta' Marija Omm is-Sejha Frangiskana.




tal-forma kien lest. L-istatwa riedet issa ż-żmien biex il-konkors jinxf tajjeb. Dak in-nhar filghaxija l-istatwa mohbija fil-forma kienet qisha mummja ta' l-Egittu wieqfa hemm fuq pedestall fil-ġenb tal-kjostru tal-kunvent.

Wara xi hamest ijiem Frans żamm kelmtu u ġie jkompli l-aħħar fażi ta' din l-opra Marjana-Frangiskana. Bl-iskarpell u b'mazza ċkejna beda jkisser b'delikatezza l-forma tal-ġibs. Aktar ma jkisser aktar bdiet tinkixef u tidher l-istatwa tal-konkos li kien hemm fiha. F'diversi partijiet il-ġibs qabad mal-konkos u ried jitneħħa. Xi partijiet ohra kellhom bżonn jimtlew bis-siment u jkunu llixxati. Kien xogħol li jitlob hafna sabar u bla dubju, id-daqqa ta' l-imghallem.

Jien kont il-hin kollu qrib l-iskultur waqt li kien qed isir dan ix-xogħol. F'hin minnhom Frans tani skarpell ċkejken u mazza u qalli biex nagħtih daqqa t'id. Haġa li nnutajt kienet li waqt li Frans kien qed itektek bil-mazza fuq l-iskarpell u jhaddem l-istrumenti tiegħu fuq l-istatwa, kien qiegħed ikanta b'lehn hemed innijiet lill-Madonna.

Bil-ghajnunna ta' Alla u ta' Marija l-istatwa tlesiet kif kien maħsub. It-tberik sar fit-8 ta' Mejju fl-okkażjoni ta' Jum l-Omm 1988. Iċ-



ċelebrazzjoni bdiet b'quddiesa, li saret fil-knisja tal-Patrijiet Frangiskani Konventwali ta' Birkirkara bis-sehem tal-ġenituri tal-patrijiet, ta' l-istudenti u tat-tfal u ż-żgħażaġh li jattendu l-laqgħat vokazzjonali. Dritt wara saret iċ-ċerimonja tal-kxif u t-tberik fil-kjostru tal-kunvent. Din kienet tinkludi: kant, qari, talb, diskors u fl-aħħar it-tberik mill-provinċjal Patri Alfred Calleja. Għall-okkażjoni ma setax ma jkunx preżenti wkoll l-iskultur Frans Galea.

## Xogħlijiet ta' Frans Galea

*Omm is-sejha Frangiskana* kompliet iżżid ma' l-opri ta' dan l-iskultur Rabi. Fost ix-xogħlijiet bikrin tiegħu fis-sebghinijiet insibu, "*il-Haddiem fuq il-lant tax-xogħol*", "*it-Trio*"; "*iċ-ċiklisti*"; "*in-Nisa taht l-umbrella*"; "*Mara bl-ghonnella*" u "*Guitar Player*". F'dawn ix-xogħlijiet ta' stil personalizzat u innovattiv, Frans wera l-kapaċità tiegħu li janalizza l-figura umana b'mod personali u b'livell artistikament għoli.

Fit-tmeninijiet Frans hadem l-istatwa ta' San Frangisk għal quddiem il-kappella ta' Sant'Anna fil-Wied tal-Pwales (1981); statwa tal-Madonna fis-Seminarju tal-Virtù (1983); monument pubbliku fil-Gżira (1984); Kurċifiss fl-injam (1985), statwa ta' San Mikiel għall-knisja parrokkjali tal-Kalkara (1988) u l-aħħar xogħol tiegħu il-pedestall ta' San Bastjan għal knisja tiegħu ta' Hal Qormi (1994).

## Laqgħa ma' Ohtna l-Mewt

Frans kien bniedem maħbub minn min xi darba jew ohra kellu xi kuntatt miegħu. Kien bniedem li l-arti kienet tiġri f'demmu. Kien skultur ta' hila u ta' bixra klassika u romantika. Ix-xogħol tiegħu kien fl-istess waqt liriku u poetiku b'ċerta grazzja, nobbiltà u eleganza. Fuq kollox ix-xogħlijiet tiegħu kienu espressjoni tal-qalb spiritwali u tas-sentimenti reliġjużi li dejjem haddan u għex matul haġtu, li ntemmet qasir il-ghomor.

Ohtna l-Mewt, kif kien isejhilha San Frangisk ta' Assisi, sejhitlu biex twasslu hi stess għal-laqgħa mal-Hallieq, nhar it-Tnejn, 14 ta' Mejju, 1994 meta kellu f'it anqas minn hamsin sena.

P. Thomas Calleja